

پەيغەمبەرىمىزنىڭ ئۇلۇغ ماقامىنى قوغدايلى (3)

ۋاتىكاننىڭ ئىسلام ۋە مۇسۇلمانلارغا قارشى تەشكىلاتلىرى باشلاتقان ئاساسسىز قارىلاش ۋە يالغاندىن تۆھمەت قىلىش دولقۇنى كېيىنكى يىللاردا تېخىمۇ ۋەھشىلىشىشكە باشلىدى. ۋاتىكان ئىسلام دىنىنىڭ پۈتۈن ئىنسانىيەتنىڭ ئورتاق دىنى بولۇپ قېلىشىدىن قاتتىق ئەنسىرىگەنلىكتىن، دۇنيانىڭ ھەرقايسى جايلىرىدا ئىسلام دىنىنىڭ قانات يېيىشىنى توسۇش ۋە كىشىلەرگە ئىسلام پەيغەمبىرى بىلەن ئىسلام دىنىنى چىركىن كۆرسىتىش ھەرىكەتلىرىنى ئېلىپ بېرىش ئۈچۈن مەخسۇس تەشكىلاتلارنى قۇرغان. بۇ تەشكىلاتلار غەرب دۆلەتلىرىنىڭ ماددىي ۋە مەنىۋى جەھەتتىن قاتتىق قوللىشى بىلەن دۇنيانىڭ ھەر تەرەپلىرىدە ئىسلام ۋە مۇسۇلمانلارغا قارشى پائالىيەتلىرىنى داۋام قىلدۇرماقتا.

ئىسلامغا قارشى ھۇجۇملار ھازىرقى ئەسىرنىڭ يېڭىلىقى ئەمەس. بەلكى بۇ ھۇجۇملارنىڭ تارىخى ئۇزۇندۇر. ھەقىقەتنىڭ دۈشمەنلىرى ھەر زامان ۋە ھەر جايدا بولغىنىدەك، ئىسلام دىنىنىڭ ۋە مۇسۇلمانلارنىڭ دۈشمەنلىرىمۇ بۇ دىن دۇنياغا كەلگەندىن بىرى مەۋجۇد بولۇپ كەلگەن. زامانىنىڭ ئۆزگىرىشى بىلەن ئىسلامغا ۋە مۇسۇلمانلارغا قارشى دۈشمەنلىكنىڭ ئۇسۇللىرى ۋە چارىلىرى ئۆزگەرگەن بولسىمۇ، خۇددى قۇياشنى ئېتەك بىلەن توسۇۋالماقچى بولغانغا ئوخشاش ھەقىقەتنى يۈرگۈزۈۋالماقچى بولغانلارنىڭ رەزىل غايىسى ئۆزگەرگىنى يوق.

ۋاتىكاننىڭ تەشكىللىشى بىلەن ھازىر دۇنيادا بىر مىليوندىن كۆپرەك خرىستىئان دەۋەتچىسى مۇسۇلمان ئەمەس مىللەتلەر ئارىسىدا ئىسلام دىنىنىڭ تارقىلىشىنىڭ ئالدىنى ئېلىش ۋە مۇسۇلمان خەلقلەرنى خرىستىئان دىنىغا چاقىرىش ئىشلىرىنى ئېلىپ بارماقتا.

گېرمانىيەنىڭ «ۋېلېت ئېم زۇنتاگ» گېزىتىنىڭ بۇيىل 30 – ئىيون كۈنلۈك سانىدا «راھىبلار ئىتتىپاقى»¹ تەشكىلاتىنىڭ خرىستىئان دىنىنى تارقىتىش يولىدىكى تىرىشچانلىقلىرى ۋە قولغا كەلتۈرگەن نەتىجىلىرى توغرىلۇق دوكلات ئېلان

¹ بۇ خرىستىئان دىنى بىلەن ئىسلام دىنى ئوتتۇرىسىدا چېدەل چىقىرىش ۋە ئىسلام دىنىنىڭ تارقىلىشىنىڭ ئالدىنى ئېلىش ئىشلىرىدا ئالاھىدە چوڭ رول ئوينايدىغان خەلقئارالىق چوڭ مۇئەسسەسەدۇر.

قىلىنغان بولۇپ، ئۇنىڭدا بۇ تەشكىلاتنىڭ دۇنيانىڭ ھەر قايسى جايلىرىغا تارقالغان بىر مىليوندىن كۆپرەك يېتىشكەن مەخسۇس دەۋەتچىسىنىڭ بارلىقى، دەۋەتچىلەرنىڭ ئىسلام دىنىنىڭ تارقىلىشىنىڭ ئالدىنى ئېلىش يولىدا ئىسلام پەيغەمبىرى مۇھەممەد ئەلەيھىسسالامنىڭ ئوبرازىنى سەت كۆرسىتىش ئۈچۈن بارچە چارە ۋە تەدبىرلەرنى قوللىنىپ كېلىۋاتقانلىقى بايان قىلىنغان. بۇ تەشكىلات يەنە ئۆزىنىڭ پۈتۈن دۇنيا خەلقىنى خرىستىئان دىنىغا يېتەكلەش ئۈچۈن تىرىشچانلىق كۆرسىتىۋاتقانلىقىنى ئېلان قىلغان.

گېزىتتا يەنە «راھىبلار ئىتتىپاقى» تەشكىلاتىنىڭ ئىسلام ۋە مۇسۇلمانلارغا قارشى ئېلىپ بېرىلىۋاتقان پائالىيەتلەرنىڭ ھەربىي كۈچىگىمۇ تايىنىدىغانلىقىنى بايان قىلىپ، سۆزىگە بۇ تەشكىلاتنىڭ رەئىسى كاردىنالىنىڭ تەشكىلاتنىڭ قول ئاستىدا ئىشلەيدىغانلىرىنى ھەمىشە «كۈچلىرىم» دەپ ئاتايدىغانلىقىنى دەلىل قىلىپ كەلتۈرگەن. بۇ تاسادىپىي ئاتالغۇ ئەمەس. چۈنكى بۇ تەشكىلاتنىڭ رەھبەرلىرى ئۆزلىرىنى ھەمىشە ئىسلام ۋە مۇسۇلمانلارغا قارشى ئاشكارا جەڭ ئىچىدە، دەپ بىلىدۇ. «راھىبلار ئىتتىپاقى» تەشكىلاتىنىڭ شۆبىلىرى خرىستىئان زېمىنلىرىنىڭ %40 دىن كۆپرەكىدە بار بولۇپ، 1081 بوپ قوللىغان. تەشكىلاتنىڭ بىر مىليوندىن كۆپرەك مەخسۇس ئوقۇتقۇچىسى دۇنيانىڭ ھەر قايسى جايلىرىغا تارقالغان بولۇپ، پىزا، قىشلاقلارنى ئارىلاپ يۈرۈپ دىن تەشۋىقاتى بىلەن شۇغۇللىنىدۇ. ئۇلارنىڭ چىقىملىرىنى تەشكىلات ئۆز ئۈستىگە ئالغان. بۇ تەشكىلات ئوقۇتقۇچىلار ۋە دەۋەتچىلەر ئۈچۈن يىلىغا 500 مىليون ئامېرىكا دوللىرى سەرپ قىلىدۇ.

گېزىتنىڭ ئېيتىشىچە، «راھىبلار ئىتتىپاقى» بىلەن كاتولىك چىركاۋى ھەيئەتلىرى سەئۇدى ئەرەبىستاندا خرىستىئانچە دىنىي پائالىيەتلەر ئېلىپ بېرىش پۇرسىتىگە ئېگە بولالماي كەلمەكتە. سەئۇدى ئەرەبىستان ھۆكۈمىتىنىڭ ئىتالىيە پايتەختى رومادا كاتتا بىر مەسجىد بىنا قىلىشىغا رۇخسەت قىلىنغان بولسىمۇ، سەئۇدى ئەرەبىستان زېمىنىدە خرىستىئانلارنىڭ ئىنجىل ئوقۇشى ۋە خرىستىئانچە دىنىي پائالىيەت ئېلىپ بېرىشى چەكلىنىپ كەلمەكتە.

گېزىتتە يەنە مۇنداق دەيدۇ: «ئىسلام دىنى بىلەن خرىستىئان دىنىي ئوتتۇرىسىدىكى توقۇنۇش 11- سىنتەبىر ۋەقەسىدىن كېيىن تېخىمۇ ئەۋجىگە چىقتى. ھەتتا بۇ دىنىي توقۇنۇش شەخسلەر ئوتتۇرىسىدىمۇ ئومۇملاشتى. ۋاتىكان چىركاۋ خادىملىرىنى سەلبىنى ئەركىن ھالدا بوينىغا ئېسىپ يۈرەلمەيدىغان دۆلەتلەرگە بېرىشتىن مەنئى قىلغان. كاتولىك چىركاۋىنىڭ قوللىشى ئاستىدا

دۇنيانىڭ ھەر قايسى جايلىرىدا نۇرغۇنلىغان مەكتەبلەر ئېچىلغان بولۇپ، خرىستىئان مەكتەبلىرىدە ئوقۇيدىغان مۇسۇلمان بالىلىرىغا ئالاھىدە ئەھمىيەت بېرىلىدۇ».

كانتولىك چىركاۋى ئاسىيا قىتئەسىدىكى ھەر بىر ئۆيگە خرىستىئان دىنىنى ئېلىپ كىرىش يولىدا ئىسلام دىنى بىلەن مۇسۇلمانلارنى ھەدەپ قارىلاپ، ئاساسسىز ئېيىلاپ، كىشىلەرنى ئىسلام دىنىدىن يېراقلاشتۇرۇش ئۈچۈن بار كۈچىنى ئاتايدۇ. ئامېرىكا ئەركىنلىك دەۋاسى ئاستىدا خرىستىئان دىنىنى تەشۋىق قىلىش ئىشلىرىغا ئالاھىدە چوڭ شارائىتلارنى ۋە ئىمكانىيەتلەرنى يارىتىپ بەرمەكتە. ئەمما ئىسلام دەۋەتچىلىرىنىڭ يولى ھەممە يەردە توسۇقلۇق ياكى چەكلىك بولۇپ كەلمەكتە.

سەئۇدى ئەرەبىستاندا قۇرۇلغان « پەيغەمبەر ئەلەيھىسسالامنى قوغداش كومىتېتى» « راھىبلار ئىتتىپاقى» تەشكىلاتى چىقارغان « مىليون كىشى مۇھەممەدكە قارشى» دېگەن شۇئارغا رەددىيە ئاساستا « مىليارت كىشى مۇھەممەد ئەلەيھىسسالام بىلەن بىللە» دېگەن شۇئارنى ياڭراتتى ۋە پەيغەمبىرىمىز ھەزرىتى مۇھەممەد ئەلەيھىسسالامنىڭ كىملىكىنى، گۈزەل ئەخلاقىنى، ئېسىل پەزىلەتلىرىنى پۈتۈن دۇنيا كىشىلىرىگە تونۇتۇش پروگراممىسىنى ئېلان قىلىپ ئىش باشلىۋەتتى.